



## Qorti tal-Maġistrati (Malta)

### **RIK NRU 246/2021: ALF MIZZI & SONS (MARKETING) LIMITED (C8692) V. DAVID SANTILLO (KI. 545977M) U JDS GROCERY LIMITED (C21189)**

(AMMONT DOVUT – KAPITOLU GĦAS-SUBIZZJONI)

#### **MAĠISTRAT: DR. VICTOR G. AXIAK**

**28 ta' Frar 2022**

IL-QORTI,

wara li rat ir-rikors ta' Alf Mizzi & Sons (Marketing) Limited (“ir-rikorrenti” jew “il-kumpanija rikorrenti”) ipprezentat fit-12 ta' Settembru 2021,

wara li rat li bl-Ordni tagħha tal-14 ta' Settembru 2021<sup>1</sup> maħruġa skond l-Art. 173(1) tal-Kap. 12 tal-Liġijiet ta' Malta l-Qorti *inter alia* ordnat lil David Santillo u JDS Grocery Limited (“l-intimati”) sabiex jipprezentaw ir-risposta tagħhom u jekk ikun il-każ, kontrotalba, fi żmien għoxrin ġurnata min-notifika lilhom tar-rikors u tal-Ordni,

wara li rat li l-intimati ġew notifikati bir-rikors promotur u bl-Ordni msemmija fil-25 ta' Ottubru 2021<sup>2</sup>,

wara li rat illi l-intimati baqgħu ma' daħhlu l-ebda risposta u naqsu milli jidhru għas-seduta tal-14 ta' Frar 2022<sup>3</sup>,

wara li rat il-kapitolu għas-subizzjoni tal-intimati ipprezentat mill-kumpanija rikorrenti fis-seduta tal-14 ta' Frar 2022<sup>4</sup>,

---

<sup>1</sup> Fol 6

<sup>2</sup> Fol 11 wara

<sup>3</sup> Fol 24

<sup>4</sup> Fol 25

wara li rat illi l-intimati għal darb' oħra naqsu milli jidhru fis-seduta tat-28 ta' Frar 2022<sup>5</sup>,

wara li semgħet il-konferma tal-ammont dovut mir-rappreżentant tar-rikorrenti fis-seduta tat-28 ta' Frar 2022,

wara li rat id-dokumenti kollha l-oħra esebiti fil-kawża,

qed tagħti din is-

## **Sentenza**

1. Il-kumpanija rikorrenti qed titlob mill-intimati l-hlas tas-somma ta' tnax-il elf sitt mija u għoxrin euro u tmienja u erbgħin ċenteżmu (€12,620.48) rappreżentanti prezz ta' prodotti mibjugħa u kkonsenjati lilhom skond kif jidher mill-fatturi indikati fuq il-prospett anness mar-rikors promotur u mmarkat Dok A. Intalbu ukoll l-ispejjeż inkluz tal-ittra ufficjali datat 21 ta' Ġunju 2021 kif ukoll l-imgħax legali kontra l-intimati li ġew ingunti għas-subizzjoni tagħhom.
2. L-intimati, notifikati skond il-liġi, baqgħu ma' daħħlu l-ebda risposta u naqsu milli jidhru għas-seduta tal-14 ta' Frar 2022<sup>6</sup>.
3. Kien għalhekk li fl-istess seduta ir-rikorrenti giet awtorizzata mill-Qorti sabiex tippreżenta kapitolu għas-subizzjoni tal-intimati. Fil-kapitolu, ir-rikorrenti talbet lill-intimati '*jipprovaw bil-ġurament li huma debituri tar-rikorrenti fis-somma u għar-raġunijiet indikati fir-rikors*'. Il-kawża imbagħad tħalliet għas-subizzjoni tal-intimati għat-28 ta' Frar 2022.
4. L-intimati għal darb' oħra naqsu milli jidhru fis-seduta tat-28 ta' Frar 2022 u dan sabiex iwiegħbu għad-domanda tar-rikorrenti.

## **Il-liġi u l-każistika kif applikabbli għall-intimati f' din il-kawża**

5. L-Artikolu 171(2) tal-Kap. 12 tal-Liġijiet ta' Malta li jitratta t-"*tmexxija fil-Qrati Inferjuri*" jipprovdi testwalment kif ġej:

*'Il-kawża għandha titmexxa sommarjament skont l-artikolu 215.'*

6. L-Artikolu 215 tal-Kap. 12 tal-Liġijiet ta' Malta imbagħad jipprovdi b'riferenza għall-Qrati Inferjuri illi:

---

<sup>5</sup> Fol 26

<sup>6</sup> Fol 24

*'Il-qrati msemmin fl-artikolu 213 għandhom imexxu sommarjament bl-akbar heffa li tkun kompatibbli mal-amministrazzjoni tajba tal-ġustizzja, u għandhom iħarsu id-dispożizzjonijiet ta' dan it-Titolu, sa fejn dawn id-dispożizzjonijiet jistgħu joqogħdu mal-mod li bih għandu jitmexxa fil-qrati hawn fuq imsemmija bħal ma jingħad hawn fuq.'*

7. L-Artikolu 702(1) tal-Kap. 12 tal-Liġijiet ta' Malta jiddisponi kif ġej:

*'Fil-Qorti tal-Maġistrati (Malta) u fil-Qorti tal-Maġistrati (Għawdex) fil-kompetenza tagħha inferjuri, it-talba mill-attur għas-subizzjoni tal-konvenut issir fl-avviż imsemmi fl-artikolu 171.'*

8. L-Artikolu 699 tal-Kap. 12 tal-Liġijiet ta' Malta però jipprovdi ukoll illi:

*'699.(1) Fil-qrati kollha ta' kompetenza ċivili, il-kapitoli jsiru bil-miktub. Il-kapitoli għandhom jiġu approvati mill-qorti.*

*(2) Il-kapitoli għandhom jiġu pprezentati lill-qorti waqt is-smiġħ tal-kawża għalbiex jiġu approvati'*

9. L-Artikolu 713 tal-Kap. 12 tal-Liġijiet ta' Malta jgħid illi:

*'Il-prova bil-mezz tas-subizzjoni tista' f'kull każ issir sew qabel kemm wara li jingiebu provi oħra, sew fil-qorti tal-ewwel grad kemm fil-qorti fi grad ta' appell.'*

10. It-talba għas-subizzjoni tal-intimati saret mir-rikorrenti kemm fir-rikors promotur u kif ukoll fis-seduta tal-14 ta' Frar 2022.

11. Issa skond l-Artikolu 702(3)(b) tal-Kap. 12 tal-Liġijiet ta' Malta *inter alia*, jekk il-parti, msejja għas-subizzjoni, ma tidhirx fil-jum mogħti għas-smiġħ tal-kawża u l-pretenzjoni miġjuba quddiem il-Qorti tkun ta' aktar minn ħames mija u tnejn u tmenin euro u erbgħa u tletin ċenteżmu (€ 582.34), kif inhu l-każ f'din il-kawża:

*'il-Qorti għandha tħalli l-kawża għal darb'oħra ... u l-kapitoli kif ikunu ġew imniżżlin mill-qorti jitqiesu mistqarra kemm-il darba l-parti li tagħha tintalab is-subizzjoni, mingħajr ma tingieb raġuni tajba għal dak in-nuqqas, terġa' tonqos li tidher fil-jum li għalih il-qorti tkun ħalliet il-kawża kif intqal.'*

12. Kif ingħad iżjed 'l fuq, wara li gie pprezentat il-kapitolu għas-subizzjoni tal-intimati fis-seduta tal-14 ta' Frar 2022, din il-Qorti ħalliet il-kawża għas-seduta tat-28 ta' Frar 2022 sabiex *inter alia* l-intimati jwieġbu għad-domanda tar-rikorrenti.
13. Meta fis-seduta tat-28 ta' Frar 2022 l-intimati naqsu għal darb' oħra milli jidhru sabiex iwieġbu għad-domanda tar-rikorrenti huma effettivament ammettew illi huma debituri tar-rikorrenti fis-somma u għar-raġunijiet indikati fir-rikors.
14. Fil-kawża **Anthony Borg v. Samwel Veneziani** (Qorti tal-Appell Ċivili, 181/97/01JSP deciza fit-28 ta' April 1998) il-Qorti tal-Appell qalet illi

*“din ic-cirkustanza hi ħafna rilevanti għaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova posittiva li l-ammont reklammat mill-attur kien dovut lilu għal raġunijiet minnu pretiżi u dana bl-ammissjoni – anke jekk negattiva fis-sens ta' non-kontestazzjoni – ta' l-istess konvenut.”*

#### **Provi**

15. Fit-28 ta' Frar 2022, **Marvin Sapiano**, ir-rappreżentant tar-rikorrenti, xehed bil-gurament *inter alia* illi l-ammont mitlub għadu dovut sal-ġurnata tal-lum.

#### **Kunsiderazzjonijiet**

16. Kif ingħad mill-Qorti tal-Appell (Inferjuri) fis-sentenza **Noel Sultana v. Tony Xerri** (App. Nru. 7/2009/1 PS – 07.07.2010):

*“... huwa dejjem ta' rilevanza li jigi denotat f'kazijiet ta' din ix-xorta illi l-apprezzament tal-pertinenza u ta' l-inflwenza tal-kapitoli tikkostitwixxi valutazzjoni ta' natura diskrezzjonali rizervata lill-gudikant fil-mertu... ghalkemm in-nuqqas ta' twegiba għal kapitolu tagħmel prova posittiva jew argoment indizzjarju ta' prova, il-valur ta' din l-istess prova seta' dejjem jigi mwarrab jekk, fuq l-apprezzament prudenzjali, jinstab li l-oggett tat-talba mhux sufficjentement suffragat minn elementi oħra ta' prova akkwiziti mill-process”.*

17. Il-Qorti tal-Appell (Superjuri) qalet ukoll fis-sentenza **James Trapani v. Vincent Cilia** (28.04.2000) illi:

*“ghalkemm il-kapitoli jitqiesu konfessati pero dan ma jfisserx li l-Qorti kienet obbligata toqghod fuq il-prezunta ammissjoni. Dik il-prova kellha tigi evalwata u meqjusa flimkien ma' kull prova oħra li sa dak l-istadju setgħet kienet diga prodotta quddiem il-Qorti”.*

18. Mill-assjem tal-provi mressqa il-Qorti hija sodisfatta għalhekk li l-intimati huma tabilhaqq debituri tar-rikorrenti fl-ammont totali ċert, likwidu u dovut ta' tnax-il elf sitt mija u għoxrin euro u tmienja u erbgħin ċenteżmu (€12,620.48).

### **Deċiżjoni**

19. **Għal dawn ir-raġunijiet il-Qorti tiddisponi minn din il-kawża billi tilqa' t-talbiet tal-kumpanija rikorrenti u**

1. **Tiddikjara li l-intimati huma debituri tar-rikorrenti fis-somma komplessiva ta' tnax-il elf sitt mija u għoxrin euro u tmienja u erbgħin ċenteżmu (€12,620.48) rappreżentanti prezz ta' prodotti mibjugħa u kkonsenjati lilhom li baqa' ma' thallasx,**
2. **Tikkundanna lill-intimati jhallsu lir-rikorrenti dan l-ammont flimkien mal-imgħaxijiet kif mitluba,**
3. **Fir-rigward tal-ispejjeż mitluba dawn jkunu a karigu tal-intimati.**

V.G. Axiak  
Maġistrat

Y.M. Pace  
Dep. Registratur